

## పుణ్యకాలం మించిపోయింది

“మీరు ఒక కథ రాయకూడదా!” అంది వరలక్ష్మి ఒక శుభోదయాన.

శ్రీమతి అభ్యర్థన విన్న గోపాలక్రిష్ణకు ఆశ్చర్యం కలిగింది. రెండేళ్ళకు పూర్వం యెప్పుడన్నా వరలక్ష్మి యిట్లా అడిగివుంటే ఆనంద పారవశ్యం అనుభవించేవాడు అతను. ఆరోజులు పోయాయి. కారణాలు యేమైతేనేం కానీ - చాలా రోజులుగా అతను కథలు రాయడమే మానుకున్నాడు. గతంలో తనూ ఒక కథకుడినన్న జ్ఞాపకాలుకూడా మెల్లమెల్లగా మరుగున పడుతున్నాయి.

ఈ స్థితిలో వరలక్ష్మి “ఒక కథ రాయకూడదా?” అని అడిగింది. చిత్రమేమిటంటే, తను కథలు రాస్తున్న రోజుల్లో, వరలక్ష్మికి తన కథలు కాబట్టలేదు. కాబట్టినందుకు అతనెప్పుడూ బాధపడలేదు. బాధాకరమైందేమిటంటే, అప్పట్లో వరలక్ష్మి ప్రవర్తన. గోపాలక్రిష్ణ కథలు రాయడం - వరలక్ష్మికి యేమాత్రం గిట్టేదికాదు. “అర్ధరాత్రిదాకా - అపరాత్రిదాకా రాస్తూ కూర్చుంటే కరెంటు దండగ. ఆ రాసేదేదో ఉదయం రాసుకోవచ్చు. లైట్ ఆఫ్ చేసి పడుకుందురూ” అని విసుక్కునేది.

“కూటికి రావాలా? గుడ్లకు రావాలా? ఆ పొద్దుపోని రాతలు మానుకోండి” అని మండిపడేది.

అట్లాంటి వరలక్ష్మి యిప్పుడు కథ రాయమని అభ్యర్థించడం నిజంగానే గోపాలక్రిష్ణకు ఆశ్చర్యం కలగజేసింది.

“ఏమిటి విశేషం వరలక్ష్మి?” అన్నాడు గోపాలక్రిష్ణ.

“రాస్తానని మాట యివ్వండి” అంది ముసిముసి నవ్వులు నవ్వుతూ వరలక్ష్మి.

“ముట్లుదిగినై. ఇంకా నేను రాసేదేమిటి?” అన్నాడు గోపాల క్రిష్ణ నవ్వుతూ.

“మీ పరావికాలు చాలెండి. చిన్న కథ ఒకటి రాయడం బ్రహ్మవిద్యా? కూర్చుంటే అర్థగంటలో రాసిపారేస్తారు. నా మాట విని రాయండి” అంది ప్రాధేయపూర్వకంగా.

కొంతమందికి రాయడం కష్టమైతే, మరికొంతమందికి రాయకుండా వుండడం కష్టం-అన్న సావర్ సెటిమామ్ మాట ఒకటి గోపాల క్రిష్ణకు జ్ఞాపకం వచ్చింది. తను మొదటి కోవకు చెందినవాడు. ఇట్లాంటి విషయాలు వరలక్ష్మితో చర్చించి ప్రయోజనంలేదు.

“సరే యింతకూ యేమిటి విశేషం?” అన్నాడు గోపాలక్రిష్ణ.

“చెబుతా నుండండి” అంటూ చెంగున యింట్లోకి పరుగెత్తి, యేదో వారపత్రికతో ప్రత్యక్షమైంది. గబగబా పేజీలు తిప్పి “ఇదిగో యీ ప్రకటన చూడండి” అంటూ వారపత్రిక గోపాలక్రిష్ణ చేతిలో వుంచింది.

దీపావళి కథల పోటీకి సంబంధించిన ప్రకటన అది.

“చూశారా? మొదటి బహుతి యెంతో?” అంది కళ్ళు ఇంతవిచేసి. ఆ కళ్ళలో ఆశ్చర్యం, ఆశ రెండూ తొణికిసలాడుతున్నాయి.

గోపాలక్రిష్ణకు నవ్వు వచ్చింది.

“ఏం మనుషులండి మీరు. పాతికా కాదు, పరకా కాదు రెండువేలు బహుమతి! మీకేమో నవ్వుతాలుగా వుంది. కథ రాయరా?” అంది నీనంగా.

“అదికాదు వరలక్ష్మి ప్రొఫెషనల్ మోరల్స్ అనేవి కొన్ని వున్నాయి. అదీ నా బాధ.”

“అంటే?”

“అంటే ఏం లేదు. డాక్టరున్నాడనుకో - అతని వృత్తిధర్మం జబ్బుల్నుండి మనుషుల్ని రక్షించడం. ఈ బాధ్యతలో అతడు

కేవలం డబ్బుకీ, వృత్తికీ లంకె పెట్టకూడదు. రచయిత అయినా అంతే. కేవలం డబ్బుకోసమని గడ్డి కరవకూడదు.”

“మాటలకేం లెండి, ఈ రోజుల్లో డాక్టర్లకూ, లాయర్లకూ, అందరికీ డబ్బురంధి తప్ప మరొకటి లేదు. మీలాటి అమాయకులే ఆదర్శాలు మాట్లాడుతారు.”

వరలక్ష్మి అన్నమాట వాస్తవమే. డాక్టరుకు రోగీ, లాయరుకు క్లయింటు-డబ్బు సంపాదించడానికి సాధనాలు తప్ప మరేమీ కాదు. రచయిత వృత్తికూడా అలాగే అయిపోతూంది.

“మనకుమాత్రం డబ్బుచేదా? రాయండి. ఏ పుట్టలో ఏ పాముందో యెవరు చూచారు? మీ కథకే ప్రథమ బహుమతి రావచ్చు” అంది మళ్ళీ వరలక్ష్మి.

“చూద్దాంలే” అన్నాడు గోపాలక్రిష్ణ.

మాట అనడమైతే అన్నాడు కానీ - పోటీకి కథ రాయాలన్న ధ్యాస అతనికి యే కోశానా లేదు. అందులోవున్న సాధక బాధకాలు అతనికి తెలియనివి కావు. ప్రజల అజ్ఞానం ఆసరాగా బ్రతుకు తున్న వారపత్రికలు! వాటికి యెట్లాంటి కథలు నచ్చుతాయో - గోపాలక్రిష్ణ చూడందీ కాదు. బహుమతి మొత్తం చూచి కళ్లు జిగేలుమని, వరలక్ష్మి యేదో అడిగింది. కానీ దాన్ని అదేసనిగా సాగదీస్తుందని - గోపాలక్రిష్ణ ఊహించలేదు. రాత్రి భోజనం వేస్తుండగా వరలక్ష్మి “వెళ్ళుల్లోకి రింగులు కావాలని మాధవి ఉదయంనుంచి పోరుపెట్టి యేడుస్తోందండీ” అంది.

ఆ పిల్లకు యింకా ఐదేళ్లు నిండలేదు. అప్పుడే దానికి సొమ్ములమీద మోజు. ఆడపిల్లలు పుట్టడంతోటే ఆభరణాలమీద మోజుతో పుడతారేమో ననిపించింది గోపాలక్రిష్ణకు.

“రెండుకో, మూడుకో మంచివి రోల్డుగోల్డువి వస్తాయి. తీయించలేక పోయావా?”

“మీరు బొత్తిగా హృదయంలేని మనుషులు. ఐదో యేట దానికి మొదటిసారికిగా చెవులుకుట్టిస్తూ, రోలుగోలువి తగిలించాలా? ఈ మాట అనడానికి మీకు నోరు యెలా వస్తోందండీ?”

“బంగారువేకాదు, ఖరీదయిన ముత్యాలు తాపినవి కొనాలని కూడా వుంది. డబ్బు వుండాలా లేదా?”

“డబ్బు దానంతటదే నడిచి మీ దగ్గరకు వస్తుందా?”

“నే నే దాని దగ్గరకు నడచివెళ్తాను. ఆ మార్గమేదో చెప్పరాదా?”

“నేను చెబితే మీ చెవి కెక్కుతుందా? కథ రాయండి అని మొత్తుకుంటుంటే మీకు చీమ కుట్టినట్టన్నా లేదు.”

అదీ మారం! ఆ మారం చెప్పడంలో వరలక్ష్మి నేర్పు గోపాల క్రిష్ణకు ఆశ్చర్యం కలుగజేసింది. నేరుగా విషయంలోకి దిగకుండా, పిల్లదాని యియర్ రింగుతో మొదలెట్టడం - మధ్యలో హృదయం ప్రసక్తి తెచ్చి సెంటిమెంటుమీద ప్లే చెయ్యడం - ఆ తర్వాత కథ రాయమని అడగడం - యిదంతా చూస్తే రచయిత్రికి కావలసిన లక్షణాలు - వరలక్ష్మిలో కూడా వున్నవేమో ననిపించింది గోపాల క్రిష్ణకు.

“నువ్వే కథ ఒకటి యెందుకు రాయకూడదు వరలక్ష్మి! కథ రాయడానికి నీకున్న పరిజ్ఞానం చాలు. ప్రతిభ పాళ్ళు కొంచెం యెక్కువైతే, పత్రికలవాళ్ళకీ జీర్ణంకాదు. నీలాంటివాళ్ళ అవసరం యిప్పుడు దేశంలో చాలావుంది” అన్నాడు గోపాలక్రిష్ణ నవ్వుతూ.

మీ సరసాలు కట్టిపెట్టి, అన్నం తినగానే రాయడానికి కూర్చోండి. కాగితాలు, పెన్నూ అన్నీ టేబుల్ మీద సిద్ధంగా పెట్టాను” అంది వరలక్ష్మి.

“ఎ తమిళనాడు లాటరీ టికెట్లో కొని నీ అదృష్టం పరీక్షించుకోక నా ప్రాణమెందుకు తీస్తావు?”

“నన్నుద్ధరించడానికి మిమ్మల్ని కథ రాయమని బలవంతం చెయ్యడంలేదు. ఇంటి పరిస్థితు లెంత చెప్పినా మీకు అరంకావేం? వచ్చే జీతంలో మార్వాడీ వడ్డీకింద యెంత పోతోందో, యెంత మిగులుతోందో మీకు తెలియందా? తినీతినకా భస్తున్నా, సంసారం గడవడం గగనమై పోతూంది. ఎప్పుడో చేసిన అప్పులు యీనాటికీ తీరే దారితోలేదు. అయినా యివన్నీ మీతో అనడం నాదే బుద్ధితక్కువ” అంది మూతి బిగించి.

ఇంట్లో పోరు ప్రారంభం కాకూడదు. అయ్యాక దాని పరిణామాలు యెలా వుంటాయో గోపాలక్రిష్ణకు తెలియంది కాదు. పరిస్థితులు అందాకా విషమించకుండా - వరలక్ష్మి మాట పాటించి, ఒక పట్టుపట్టి చూడడమే మేలు అనుకున్నాడు గోపాలక్రిష్ణ. అన్నం తినగానే వెళ్ళి టేబుల్ ముందు కూచున్నాడు.

వరలక్ష్మి చెప్పినట్టు అన్నీ సిద్ధంగా వున్నాయి.

మెదడుమాత్రం పనిచెయ్యడానికి సిద్ధంగా లేనంతోంది. చిన్నప్పుడు ప్రైవేట్ ట్యూషన్ కు, టీచరు యింటి దగ్గరికి వెళ్ళే దినాలు జాపకానికి వచ్చాయి గోపాలక్రిష్ణకు.

వరలక్ష్మి భోంచేసి, యిల్లు సర్ది బయటకు వెళ్తూ గోపాల క్రిష్ణ గదిలోకి తొంగిచూచింది. చెప్పినట్టు విని బుద్ధిమంతుడిలా రాయడానికి కూర్చున్నాడు. వరలక్ష్మి ముఖం విప్పింది.

“టేబుల్ సొరుగులో సిగరెట్టు పెట్టెలున్నాయి. ప్లాస్కులో కాఫీ మూడు కప్పులు పోశాను, చాలుగదా?” అంది.

“చాలు,”

“చెప్పడం మరిచాను. గడువు నాలుగు రోజులే వుంది. ఆ పత్రిక ముందన్నా నా కంటపడిందికాదు” అంది నొచ్చుకుంటూ.

“ఇన్ స్పిరేషన్ వుంటే యెంతసేపు వరలక్ష్మి? ఏడుస్తూ రెవికముడి విప్పడమంటారే - అట్లావుంది నా పరిస్థితి.”

“మీరూ, మీ బూతుమాటలూ ! ఇన్స్పిరేషన్ రావడానికి యేం కావాలి?” అంది నవ్వుతూ.

“అదిగో, ఆ అలమరాలో కథల పుస్తకాలు వున్నాయి. అవి యిట్లా పడెయ్. అవి చదివితేనన్నా ఇన్స్పిరేషన్ వస్తుందేమో చూస్తాను” అన్నాడు గోపాలక్రిష్ణ.

పై వుద్యోగి మాట సబార్డినేట్ శిరసావహించినట్టు, వరలక్ష్మి గబగబావెళ్ళి కథల పుస్తకాలుతెచ్చి టేబిల్మీద వేసి వెళ్ళిపోయింది.

బాలాసేపు చదువుతూ కూర్చున్నాడు. ఏదన్నా చదువుతూ కూర్చుంటేనన్నా ఇన్స్పిరేషన్ వస్తుందేమోనని ఆశ. కాని అదేం లాభించలేదు. తను రాయడమన్నది - రెక్కలు విరిగిన పక్షి ఎగరడానికి ప్రయత్నించినట్టుగా వుంది. తలలో ఏదో శూన్యం! ఒకప్పుడు తను నిజంగా కథలు రాశాడా అనిపించింది. తనలోని రచయిత చచ్చిపోయాడేమో! ఎప్పుడు ప్రయత్నించినా తను యింక రాయలేడేమో! తన ఆశ క్తమీద తనకే జాలివేసింది. ఏదోబాధ! టేబుల్మీద తలఆన్చి అలాగే పడుకున్నాడు.

పండ్రెండింటికి గదిలో అడుగుల చప్పుడై తే తలెత్తి చూచాడు. వరలక్ష్మి ! ఆమె నిద్రపోలేదు. ఎవరిబాధ వారిది!

“కథ ఎందాకా వచ్చింది?”

“డై లాగులతో సహా అన్నీ తలలో వున్నాయి. కాగితంమీద పెట్టడమే తరువాయి, ఉదయం ఆ పని చేస్తాను వరలక్ష్మి!” అంటూ ఒక చిన్న అబద్ధం ఆడాడు గోపాలక్రిష్ణ.

“పొద్దుపోయింది వచ్చి పడుకోండి” అంది వరలక్ష్మి.

పడుకున్నాడు కాని గోపాలక్రిష్ణకు నిద్ర రాలేదు. తను రాయలేని సితే జ్ఞాపకం వస్తోంది. తను యిట్లా బాధపడుతూంటే, వరలక్ష్మి కేమొ బహుమతి మొత్తం obsession లాగా తయారయింది.

ఉదయం లేవగానే మళ్ళీ కథ అని వెంటపడుతుంది. బాధ ....  
విరాకు - వీటిమధ్య ఏ ఒంటిగంటకో నిద్రపట్టింది.

బాగా పొద్దెక్కిన తర్వాత లేచి పళ్ళు తోముకుంటున్నాడు.  
వరలక్ష్మి రెండు ఉత్తరాలు పట్టుకొచ్చింది.

“ఎక్కడుంచో! చదువు” అన్నాడు గోపాలక్రిష్ణ. వరలక్ష్మి ఒక కార్డుతీసి చదివి, “ఎవరో కేశవరావు అనే ఆయన రాశాడండీ ఈ ఉత్తరం. కథా సంకలనానికి ఒక కథ రాసి పంపమంటున్నాడండీ” అంది.

కథ అనగానే కంపం పుట్టుకొచ్చింది. వరలక్ష్మితోనే ఏగలేక చస్తూంటే మళ్ళా ఇదొకటి. “సరేలే, ఆ ఉత్తరం ఎక్కణ్ణుంచో చదువు” అన్నాడు గోపాలక్రిష్ణ.

“చదువుతాను గానీ, కథరాసి పంపితే వీళ్ళేమైనా డబ్బు ఇస్తారా?” అని ప్రశ్నించింది వరలక్ష్మి.

“ఇవ్వరు.”

“అయితే వేతిచమురు భాగోతమన్నమాట. వీళ్ళకు కథ పంపకండి” అంది-రెండో ఉత్తరం చదవడానికి మొదలుపెడుతూ.

పత్రికలవాళ్ళు పాతికో, పరకో ముట్టజెపితే తీసుకున్నమాట వాస్తవమేకాని, డబ్బుకోసమని తను ఏనాడూ కథలు రాయలేదు. రాయాలనిపించినపుడు రాశాడు. సామాజిక బాధ్యత నిర్వర్తించాలనే తృప్తి అనుభవించేవాడు. ఇప్పుడు అదీ దూరమైపోయింది. ఏదో బాధ గొంతులో ఉండలా అడ్డుపడింది గోపాలక్రిష్ణకు.

“అయ్యయ్యో” అంది బాధగా వరలక్ష్మి ఉత్తరం చదివి.

“ఏమైంది వరలక్ష్మి?” అన్నాడు గోపాలక్రిష్ణ.

“మీ అక్కకు సీరియస్ గా వుందట, మీ మేనల్లుడు వాసు ఉత్తరం రాశాడు” అంది వరలక్ష్మి.

“తొమ్మిదింటికి బస్సువుంది - మధ్యాన్నానికి చేరుకోవచ్చు. త్వరగా కాఫీ ఇవ్వు. వెళ్తా” అన్నాడు ఆత్రంగా గోపాలక్రిష్ణ.

“కాఫీదేముంది. త్వరగా ముఖం కడుక్కోండి. మళ్ళా సాయంత్రానికి వస్తారుకదా?”

కథ పంపడానికి గడువు నాలుగురోజులే వుందని రాత్రి వరలక్ష్మి అన్నమాట జ్ఞాపకం వచ్చింది. అందుకే సాయంత్రానికి ఇంటికి రా రా అని అడుగుతున్నదేమో! గోపాలక్రిష్ణకు జుగుప్స కలిగింది, అమితమైన కోపంవచ్చింది. గబగబా ముఖం కడుక్కొని కాఫీ త్రాగకుండా బయలుదేరాడు.

గోపాలక్రిష్ణ వెళ్ళేసరికి అంతా అయిపోయింది.

“ఎమైందిరా వాసూ?” అన్నాడు గోపాలక్రిష్ణ గాద్గదికమైన గొంతుతో.

“మన పిచ్చిగానీ, అరవై ఏళ్ళునిండాయి, ఇంకా ఎన్నేళ్ళు బ్రతుకుతుంది మామా!”

“గోపాల్ కనిపించడేం?”

చెప్పకుంటే సిగుచేటు. అమ్మ తనపేరవున్న నాలుగెకరాల ఆస్తి, పోయిన సంవత్సరం నా పేర రాయించింది. ఆ కోపంతో ఇప్పుడు కడసారి కళ్ళచూడటానికన్నా రాలేదు. ప్చ” అని చప్ప రించాడు.

గోపాలక్రిష్ణ మనసు కళుక్కుమంది. కన్నతల్లి చనిపోతే కూడా చూడటానికి రానికొడుకు! నవమాసాలూ మోసి కనడం మాట అటుంచినా-అతనికచ్చిన చదువూ, మంచి ఉద్యోగమూకూడా ఆమె శ్రమ ఫలితమే. నానా యాతనా పడి చదివించి ఉద్యోగస్తుణ్ణి చేసింది. ఇంతాచేసినా పగ సాధిస్తున్నాడు!

వీకటిపడాక దహన సంస్కారాలు పూర్తి అయ్యాయి. ఆ రోజు రాత్రికి అక్కడేవుండి మరుసటిరోజు వస్తున్నాడు గోపాల

క్రిష్ణ. వూరిబయట శేషయ్య కనిపించాడు. గోపాలక్రిష్ణకు అయన కొంచెం దూరపుబంధువు.

“వెళుతున్నావా నాయనా?” అన్నాడు.

“ఇంకేముంది. అంతా అయిపోయింది. వెళుతున్నాను. అన్నాడు గోపాలక్రిష్ణ,

“కాలంతీరిన తర్వాత ఎవరూ ఇక్కడ వుట్టికట్టుకొని పూరేగేది లేదు, బాధమిటంటే అవసాన దశలో ఆ మహా తల్లికి కొడుకులుండీ లేనట్టే అయింది”

“అవును, గోపాల్ చూడనన్నా రాలేదు.”

“వాడు మన్నూ, వీడుదుమ్మా, వీడిక్కడవుండి ఉద్ధరించాడను కుంటున్నావా?” అన్నాడు శేషయ్య.

“ఏం? వీడు సరిగా చూడలేదా?” అన్నాడు ఆశ్చర్యంగా గోపాలక్రిష్ణ.

“చూచేవాడే. వీని తప్పలేదు. దరిద్రంలో వున్నాడని తన పేరవున్న నాలుగెకరాలు, ఆ మహా తల్లి వీడి పేర రాయడం తప్పయింది. అప్పట్నుంచి ఈమె బావుకు ఎదురుచూస్తూ కూచున్నాడు. పదిరోజులుగా జ్వరం, మందో మాకో ఇప్పించాలన్న ధ్యాస కూడా లేకపోయింది వీడికి.”

గోపాలక్రిష్ణకు అక్కడ నిలబడి మాట్లాడాలనిపించలేదు. తల తిరిగినట్లుగావుంది. బస్సులో కూర్చున్నాడు. శేషయ్య అన్న మాటలే జ్ఞాపకం వస్తున్నాయి. కడుపులో చేయిపెట్టి దేవినట్లుగా వుంది, డబ్బు.... అది రూపంలేని రాక్షసి! దాని కబంధ హస్తాల్లో - మమతలు, మమకారాలు-బంధాలూ, అనుబంధాలు-అన్నీ పూపిరాడక వస్తున్నాయి. తల్లీలేదు తండ్రీలేదు!

గోపాలక్రిష్ణ ఇంటికిరాగానే “ఎట్లావుంది పిన్నికి?” అంది వరలక్ష్మి.

వెళ్ళేటప్పుడు, వరలక్ష్మిమీద వున్న కోపం ఇప్పుడు లేదు. “చనిపోయింది” అన్నాడు బాధగా.

“కాళ్ళు కడుక్కొని భోంవేద్దురు రండి” అంది వరలక్ష్మి. ఆ మాట గోపాలక్రిష్ణకు వినిపించలేదు. దయ్యంపట్టినట్టు నడిచి వెళ్ళి టేబుల్ ముందు కూచున్నాడు. చాలా రోజుల తర్వాత అతని లోని రచయిత మేల్కొన్నాడు. వానికి ఇప్పుడు అన్నమూ, నీళ్లూ కాదు కావలసింది. లోపలిమంట బయటకు కక్కాలి, గోపాలక్రిష్ణ రాస్తూ కూర్చున్నాడు.

చాలా సేపటికి వరలక్ష్మి వెళ్ళి “భోం చెయ్యకుండా ఏం చేస్తున్నారు”? అంది.

“కథ రాశాను వరలక్ష్మీ!” అన్నాడు గోపాలక్రిష్ణ.

“రేపు ఆదివారం. ఎల్లండి కథపంపినా, గడువు లోపల వేరదు. పోనీ సంకలనానికి పంపుకోండి” అంది దిగులుగా.

అతని కళ్ళల్లో ప్రతిఫలిస్తున్న స్పిరిచువల్ శాటిస్ఫాక్షన్ ఆమె గమనించనేలేదు!